



РЕПУБЛИКА СЕВЕРНА МАКЕДОНИЈА
АКАДЕМИЈА ЗА СУДИИ И ЈАВНИ ОБВИНИТЕЛИ
ПАВЕЛ ШАТЕВ

Врз основа на член 5 став 3 и член 13 став 1 алинеја 1 од Законот за Академијата за судии и јавни обвинители "Павел Шатев" ("Службен весник на Република Македонија" број 20/2015, 192/2015, 231/2015 и 163/2018) Управниот одбор на Академијата на седницата одржана на 03.06.2019 година, донесе

СТАТУТАРНА ОДЛУКА

ЗА ИЗМЕНУВАЊЕ И ДОПОЛНУВАЊЕ НА СТАТУТОТ НА АКАДЕМИЈАТА ЗА
СУДИИ И ЈАВНИ ОБВИНИТЕЛИ "ПАВЕЛ ШАТЕВ"

Член 1

Во Статутот на Академијата за судии и јавни обвинители "Павел Шатев" ("Службен весник на Република Македонија" бр. 56/2015 и 205/2018) насловот пред член 4 се менува и гласи: „Печат и штембили“. Член 4 се менува и гласи:

- (1) „Академијата има печат кој е со тркалезна форма и два штембили, приемен и излезен штембил кои се со правоаголна форма.“
- (2) „Печатот го содржи името Република Северна Македонија, грбот на Република Северна Македонија, називот и седиштето на Академијата и е испишан на македонски јазик и неговото кирилско писмо, како и на јазикот кој го зборуваат најмалку 20% од граѓаните и неговото писмо.“
- (3) „Приемниот штембил го содржи името Република Северна Македонија, називот и седиштето на Академијата, место за запишување на датумот на прием на писменото, организациската единица, деловоден број, број на прилози кон писменото и вредност и е испишан на македонски јазик и неговото кирилско писмо, како и на јазикот кој го зборуваат најмалку 20% од граѓаните и неговото писмо.“

(4) „Излезниот штембил го содржи името Република Северна Македонија, грбот на Република Северна Македонија, називот и седиштето на Академијата, место за запишување на датумот на излез на писменото и деловоден број и е испишан на македонски јазик и неговото кирилско писмо, како и на јазикот кој го зборуваат најмалку 20% од граѓаните и неговото писмо.“

Член 2

Во член 10 став 1 по алинеја 4 се додава нова алинеја 5 која гласи:

–“го усвојува извештајот на Комисијата за ревизија за секој одржан испит“;

Алинеја 5 станува алинеја 6.

Член 3

По член 42 се додава нов наслов кој гласи:

„Правична застапеност на кандидатите за прием во почетната обука“

Под насловот се додава нов член 42а кој гласи

(1) „При селекцијата на кандидатите за прием во почетната обука во Академијата, без да се нарушат критериумите предвидени со закон, се обезбедува соодветна и правична застапеност на граѓаните кои им припаѓаат на сите заедници во Република Северна Македонија.“

(2) „Соодветната и правична застапеност се обезбедува со претходно утврдување на посебна квота за припадници на заедниците што не се мнозинство во Република Северна Македонија, сметано од вкупниот број на слободни места за судии и јавни обвинители утврден во јавниот оглас за прием во почетна обука, а кој број се определува од страна на Управниот одбор за секој нов упис посебно.“

(3) „Управниот одбор ја определува квотата од став 2 на овој член, земајќи ги претходно предвид официјалните статистички показатели.“

(4) „Пополнувањето на слободните места определени според квотата, при приемот на кандидатите во почетната обука ќе се раководи по принципот на постигнатиот успех на добиената завршна оценка од положениот приемен испит, а кое пополнување ќе се рангира во рамки на секоја предвидена квота посебно.“

(5) „Доколу во определените квоти од став 3 на овој член не се јават доволен број кандидати кои ги исполнуваат законските услови или не го положиле приемиот

испит, слободните места се пополнуваат од останатите кандидати кои ги исполнуваат условите според рангирањето на нивната завршна оценка.”

Член 4

Во член 46 по ставот 7 се додаваат три нови става кои гласат:

(8) “Член на Комисијата за приемен испит кој има состојба на судир на интереси, има обврска да се из земе од процесот на одлучување по пријави, приговори и жалби”.

(9) “Член на Управниот одбор кој има состојба на судир на интереси, има обврска да се из земе од процесот на одлучување по жалби.”

(10) „Член на Комисијата за ревизија на одржаните испити кој има состојба на судир на интереси има обврска да се из земе во постапувањето.”

Член 5

Во член 47 став 2 по зборовите “полагањето на” зборовите „квалификацискиот тест” се заменуваат со зборовите “тестот за активно познавање на еден од трите најчесто користени јазици на Европската Унија (англиски, француски или германски), како прв дел од приемниот испит”.

По став 4 се додава став 5 кој гласи: “Секој дел од приемниот испит кој се состои од тест за активно познавање на еден од трите најчесто користени јазици на Европската Унија (англиски, француски или германски), квалификациски тест, психолошки тест, тест за интегритет и испит, е елиминаторен”.

Член 6

По член 47 се додава нов член 47а кој гласи:

(1) „Тестот за активно познавање на еден од трите најчесто користени јазици на Европската Унија (англиски, француски или германски) е анонимен и се полага писмено по електронски пат со одговарање на 100 прашања во вид на решавање на електронски тест пред компјутер, кои се од областа на граматиката, разбирањето и вештината на изразување на странскиот јазик кој кандидатот го избрал да го полага (ниво B1).”

(2) „Анонимноста на тестот за активно познавање на еден од трите најчесто користени јазици на Европската Унија (англиски, француски или германски) се обезбедува со компјутерско шифрирање.“

(3) „Резултатите од тестот за активно познавање на еден од трите најчесто користени јазици на Европската Унија (англиски, француски или германски) му се достапни на кандидатот, на компјутерот на кој го полага тестот, веднаш по неговото завршување, а се објавуваат и на официјалната интернет-страница и на огласната табла на Академијата по завршувањето на тестирањето.“

Член 7

Оваа статутарна одлука влегува во сила со денот на донесувањето а ќе се објави во „Службен весник на Република Северна Македонија“ и на интернет страницата на Академијата.



ПРЕТСЕДАТЕЛ
НА УПРАВЕН ОДБОР,
Сашо Рајчев